

अष्टक २४

(राग: देस - ताल: त्रिताल)

पातकी घातकी मी असें किं असा । मन हे भजनीं न वसे सहसा ।
नाहिं देव द्विजाप्रति पूजियला । प्रभुजी प्रभुजी प्रभु तारि
मला ॥१॥ विषयांध आणि अति मंदमती । कधिं नाहिंच केली
तुझिये स्तुती । दुर्बुद्धि बहु सुजनी छळिला । प्रभुजी प्रभुजी प्रभु
तारि मला ॥२॥ स्वधर्म तो सोडि अधर्म धरी । परदारधना
अभिलाष करी । धरि संगत मी कुश्चळ कुटिला । प्रभुजी प्रभुजी
प्रभु तारि मला ॥३॥ अन्यायी खरा परि दास तुझा । अपराध क्षमा
करि कोण दुजा । धरि हातीं मला करि तू आपुला । प्रभुजी प्रभुजी
प्रभु तारि मला ॥४॥ कनवाळु तुझेविण कोणि नसे । वदती अठरा
आणि साहि तसे । अति पापी अजामिळ उद्धरिला । प्रभुजी प्रभुजी
प्रभु तारि मला ॥५॥ अरि मित्र समान तुला श्रीहरी । मजला ही
प्रतीति आलीसे बरी । पुतनाप्रति मोक्ष तुंवा दिधला । प्रभुजी
प्रभुजी प्रभु तारि मला ॥६॥ पातकी शरणागत होय जरी । गुण-

दोष न जाणसि मुक्त करी । म्हणुनि दिनवत्सल नाम तुला । प्रभुजी
प्रभुजी प्रभु तारि मला ॥७॥ विनवीतसे माणिकदास तुला ।
निर्दाळुनि पातक तारि मला । हीन दीन परी पदरीं पडला । प्रभुजी
प्रभुजी प्रभु तारि मला ॥८॥